

דער ייד, וואָס האָט חרוב געמאַכט דעם טעמפל

אין דעם קליינעם ווילעדזש, וואו איך האָב זיך געפונען אויף מיין וואַקאַציע, איז דער אַמעריקאַנער בירגער הענרי ראָוז געווען מיינער אַ שכן. דאָס הויז, וואָס ער האָט פאַרמאַגט, איז געשטאַנען נעבן מיין האַטעל. ער וואוינט שוין אין דעם דאָזיקן ווילעדזש שיינע עטלעכע יאָר, מאַכט גרינג זיין לעבן און האָט אַ סך צייט צו פאַרברענגען.

אמת, ניט מיט יעדערן וועט ער פאַרברענגען. ער איז שטאַלך מיט זיין אַמעריקאַניזם, קען כמעט אויף אויסעווייניק דעם טעקסט פון דער אַמעריקאַנער קאָנסטיטוציע, וויסט די נעמען פון אַלע סענאַטאָרן און פון די געהויבענע רעפובליקאַנישע קאָנגרעס־לייט און רופט זיי אפילו הינטער די אויגן מיטן טיטל „האַנאַרע־יבל“.

זעלבסטפאַרשטענדלעך, אַז פון אַמעריקע האַלט ער זייער שטאַרק און לאַזט אויף אַמעריקאַנער אינסטיטוציעס ניט פאַלן קיין שטויבעלע.

אַ גליק איז, וואָס הענרי ראָוז איז נאָך אַלץ לייכטער צו ריידן יידיש איידער ענגליש. דערפאַר רעדט ער מיט מיר טאַקע מאַמע־לשון. נאָר אַז דער געשפרעך קומט פאַר דרויסן און אַז אַן אמתער אַמעריקאַנער גייט פאַרביי, האַקט ער איבער דעם שמועס, גריסט זיך אויף אַ ריינעם ענגליש מיטן דורכגייער: „האַו דו יו דו, מר. נעלסאָן? ווערי נאָיס דעי... באַט מעי בי ט'וויל רעין לעיטער“... אַפגעזאָגט דעם פסוק און באַקומענדיק פון דעם אמתן אַמעריקאַנער אַ צושטימונג, אַז „יעס“, צי „מעי בי“, ווענדט ער זיך שוין ווידער צו מיר אויף יידיש און דער־קלערט מיר, ווער דער נעלסאָן איז און ווי אַזוי ער איז מיט אים באַ־פריינדעט. נאָך דעם דערציילט ער מיר, אַז איבערהויפט לעבט ער זייער גוט מיט די אַמעריקאַנער. „זיי זיינען זייער פיינע מענטשן“ — און ער זאָגט מיר נאָך דעם אַ סוד אויפן אויער:

— בעסער, ווי אונדזערע יידן...

קען מען דאָך מיינען, אַז הענרי ראָוז איז, תלילה, אַ שונא־ישראל, מוז מען אים גלייך רעאַביליטירן פון דער דאָזיקער באַשולדיקונג.

פארקערט, ער איז א אוהב ישראל, אבער טאקע טראץ זיין ליבע זעט ער אויך זייערע חסרונות.

דער ערשטער חסרון זייערער איז, וואס זיי אמעריקאניזירן זיך שווער.

— זייער שווער! — זיפצט ער ארויס, און מ'זעט ממש, אז עס קאסט אים א שטיק געזונט.

איך בעט ביי אים א ביישפיל, ווייל מיר דאכט זיך, אז די ווילעדזש-יידן זיינען שוין צו פיל אמעריקאניזירט.

ברענגט ער מיר לדוגמא א מעשה מיט א טעמפל.

די מעשה מיט א טעמפל איז אזא:

אין ווילעדזש האבן זיך אנגעקליבן עטלעכע צענדליק יידישע פאך-מיליעס, האט מען זיך געכאפט, אז מ'מוז האבן א שטיקל הייזל פאר „גאטעס-דינסט“... מען מעג זיך טאקע זיין ניט פרום, אבער עס פאסט ניט פאר די גוים, זיי האבן זייער קירך, דארפן מיר האבן אונ-דזערע, נאטירלעך, הענרי ראז מיינט ניט א קלויז ווי אין יוראפ דארטן, נאר א קליין טעמפעלע, אויפן איידעלן וועג, אנשטאט א חזן — א קאנטאר; אנשטאט א רב — א ראבאי אד"גל.

אין געלט איז דווקא ניט קיין מניעה, אלע יידן זיינען קיין עיז-הרע ניט...

מ'האט געקויפט א שטיקל פלאץ פון א חשובן אמעריקאנער בירגער, וואס ווי באלד פאר א יידישער „טשורטש“, האט ער פאר זייער ביליק אוועקגעגעבן, אויסגעבויט א שיינעם, קליינעם טעמפל, ער האט אויסגעזען פון דרויסן כמעט ווי זייערער, אויפן אמעריקאנער אויפן-אינעווייניק איז עס געווען מעשה סינאגאגע, נאר ראז האט עס גערופן טעמפל, ווי ער געדענקט נאך אין די גרויסע שטעט אין איראפע, אין די העכערע קלאסן.

— וואס'זשע איז דער הילוק פון א טעמפל ביו א קלויז? — שטעלט מיר הענרי ראז א פראגע און ענטפערט גלייך אליין:

— אין א קלויז דאוונען אלע מיט, אין א טעמפל, אבער, לאזט מען עס דעם קאנטאר, און דער עולם — אדער ער שווייגט, אדער אז איינער וויל שוין דווקא ניט פארלאזן זיך אין גאנצן אויפן קאנטאר, זאגט ער מיט, אבער אין דער שטיל, עס זאל ניט ווערן קיין טומל.

און אזוי איז טאקע געווען א פאר יאר, מען האט פשוט מורא געהאט

ביים „גאַטעס־דינסט“ צו עפענען דאָס מויל. עס פאַסט ניט. עס איז דאָך, ווי זאָגט איר, אַ טעמפל.

מאַכט זיך, אָבער, אַ מעשה און אין אַ שיינעם זומער מופט אַריין אין ווילעדוזש אַ ייד מיט אַ באַרד, טאַקע פון יענע אמתע אייראָפּעאישע יידן, און עפנט זיך אויף אַ סטיישאַנערי און ווערט דאָ אַ תושב. קיין בירגער איז ער טאַקע ניט, נאָר אַ תושב יא. איר פאַרשטייט? פאַרשטיי איך שוין, אַז פון דעם ייד וועלן מיר דאָ קיין כבוד ניט האָבן... מילא, די באַרד, ווי די באַרד, אמתע יענקיס טראָגן אויך בערד, כאַטש זייערע בערד זיינען עפעס בכבודיקערע... נאָר וואָס דען? דער דאָזיקער ייד קומט זיך צו גיין אין טעמפל און פרעגט אים בחרם דעם חילוק פון אַ טעמפל ביז אַ שול!... דער קאַנטאָר לאָזט אויס, הייבט ער אָן מיט אַ ניגון, ווי אין אישישאַק... עס איז מיר געוואָרן פינצטער אין די אויגן, ער הרגעט אַוועק דעם טעמפל.

גיי איך צו צו אים נאָך גאַטעס־דינסט און באַמערק אים אידל, אין יידיש:

— מיסטער, — זאָג איך — דאָס איז אַ טעמפל, ניט קיין בית־מדרש... דאָ איז ניט אַנגענומען הויך צו דאָונען... שמייכלט ער און ענטפערט:

— אַז מען קען מאַכן אין אַמפּריקע פון אַ טשורטש אַ שול, מעג מען דאָך פון אַ טעמפל אַ בית־מדרש אַוודאי מאַכן. און מיינט איר, ער האָט ניט אויסגעפירט? ער האָט שוין געהאַט אַזאַ כוח אין זיך, ווי ער פלעגט אַ געשריי טאָן מיט זיין היימישן ניגונדל „ברוך שאמר“ — האָט זיך דערוועקט ביי נאָך איינעם דער חשק, ביי אַ דריטן, ביי אַ פערטן; פריער אַ ביסל פאַרזיכטיק, שטילער, נאָך דעם העכער, העכער... ביז עס איז געקומען צו די הללויהס און נאָך דעם צו קריאת שמע — איז געוואָרן אַ יעלה, ווי אין אַן אמתן בית־מדרש... און צו חזרת הש"ץ האָט זיך אויך דער קאַנטאָר פאַרגעסן, אַז ער זינגט פון זולצערס סידור, און איז אַוועק אויפן היימישן אופן, מיט דעם אמתן ניגון...

איצטער איז אויס טעמפל: מען דאָונט פליין, ווי אין דער היים, מען שרייט, מען שאַקלט זיך און צו עלינו שפייט מען אַפילו אויס...